



माई नगरपालिका

स्थानीय राजपत्र

खण्ड : ६

संख्या : ८

प्रमाणित मिति : २०८० जेष्ठ २८

भाग २

आन्तरिक आय संकलन (ठेक्का बन्दोवस्त) कार्यविधि २०८०

माई नगरपालिका, इलाम

माई नगरपालिका
आन्तरिक आय संकलन (ठेक्का बन्दोवस्त) कार्यविधि २०८०

प्रस्तावना

माई नगरपालिकाको विकासका लागि नगरपालिकामा राजश्व लगाउने तथा उठाउने सम्बन्धमा कानुनी व्यवस्था गर्न बाञ्छनीय भएकोले,

परिच्छेद १
प्रारम्भिक

१. संक्षिप्त नाम र प्रारम्भ

- यो कार्यविधिको नाम आन्तरिक आय संकलन (ठेक्का बन्दोवस्त) कार्यविधि २०८० रहेको छ ।
- यो कार्यविधि कार्यपालिकाले स्वीकृत गरेको मिति देखि लागु हुनेछ ।

२. परिभाषा विषय वा प्रसंगले अर्को अर्थ नलागेमा यस नियमावलीमा

- क) "नगरपालिका" भन्नाले माई नगरपालिका सम्झनु पर्दछ ।
- ख) "कार्यपालिका" भन्नाले माई नगरकार्यपालिका सम्झनु पर्दछ ।
- ग) "प्रमुख" भन्नाले माई नगरपालिकाको नगर प्रमुखलाई सम्झनु पर्दछ ।
- घ) "उपप्रमुख" भन्नाले माई नगरपालिकाको नगर उपप्रमुखलाई सम्झनु पर्दछ ।
- ङ) "वडाध्यक्ष" भन्नाले माई नगरपालिकाको सवै वडाध्यक्षलाई सम्झनु पर्दछ ।
- च) "प्रमुख प्रशासकीय अधिकृत" भन्नाले माई नगरपालिकाको प्रमुख प्रशासकीय अधिकृतलाई सम्झनु पर्दछ ।
- छ) "ऐन" भन्नाले स्थानीय सरकार संचालन ऐन २०७४ लाई सम्झनु पर्छ ।
- ज) "नगरसभा" भन्नाले संविधानको धारा २२३ को उपधारा १ बमोजिम माई नगरपालिकाको नगर सभालाई सम्झनु पर्दछ ।
- झ) "पदाधिकारी" भन्नाले नगर कार्यपालिकाको प्रमुख, उपप्रमुख, वडा अध्यक्ष, तथा कार्यपालिकाका अन्य सदस्यलाई सम्झनुपर्छ ।
- ञ) "वडा" भन्नाले माई नगरपालिकाका १० वडा सम्झनु पर्दछ ।
- ट) "वडा समिति" भन्नाले संविधानको धारा २२३ को उपधारा ४ बमोजिमको वडा समिति सम्झनु पर्दछ ।
- ठ) "राजश्व" भन्नाले नगरपालिकाको कानून बमोजिम संकलन गर्न पाउने कर, दस्तुर, शुल्क, महसुल र सो वापतको जरिवानालाई जनाउँछ सो शब्दले जनसहभागिता वापतको रकम सरकारी तथा अन्य निकायको ऋण तथा अनुदान वापत प्राप्त रकम समेतलाई जनाउँदछ ।
- ड) "शिलबन्दी दरभाउपत्र" भन्नाले नगरपालिकाको सूचना बमोजिम कुनै निर्माण कार्य गर्न वा मालसामान, परामर्श सेवा वा अन्य सेवा उपलब्ध गराउनको लागि इच्छुक व्यक्ति, फर्म, कम्पनी वा संस्थाले शिलबन्दी खाम भित्र मूल्य समेत उल्लेख गरी पेश गरेको विवरण सम्झनु पर्छ ।
- ढ) "बोलपत्र" भन्नाले सार्वजनिक निकायले खरिदका लागि प्रकाशन गरेको सूचना अनुरूप सो निकायले तोकेको ढाँचामा बोलपत्रदाताले पेश गरेको मूल्य खुल्ने कागजात, प्रस्ताव वा दररेट सम्झनु पर्छ ।
- ण) "बोलपत्र सम्बन्धी कागजात" भन्नाले बोलपत्रदाताले मूल्य वा प्रस्ताव वा दररेट भरी वा तयार गरि पेश गर्नका लागि बोलपत्र आव्हान गर्न सम्बन्धित सार्वजनिक निकायले तयार गरेको लिखत सम्झनु पर्छ र सो शब्दले बोलपत्रदातालाई

दिइएको निर्देशन, स्पेशिफिकेशन, नक्सा डिजाइन कार्यक्षेत्रगत शर्तहरू, कार्यतालिका, मूल्यांकनका आधार, परिमाण सूची, सम्झौताका शर्तहरू र यस्तै अन्य कागजात समेत लाई जनाउनेछ ।

- त) "ठेक्का" भन्नाले नगरपालिकाले यस कार्यविधि बमोजिमको प्रकृया पुरा गरी बोलपत्र वा सिलबन्दी दरभाउपत्र वा अन्य कुनै माध्यमबाट आय संकलन गर्ने सम्झौता गरेको कार्य सम्झनु पर्छ ।
- थ) "ठेक्का सम्झौता" भन्नाले नगरपालिकाले यस कार्यविधि बमोजिम नगरपालिकाको आन्तरिक आय उठाउन नगरपालिका र अन्य कुनै पक्षबीच शर्त राखी गरिएको सम्झौता सम्झनु पर्छ ।
- द) "कवोल अंक" भन्नाले कुनै बोलपत्रको परीक्षण र मूल्यांकन समेतबाट कायम हुन आएको रकम सम्झनु पर्छ ।
- ध) "सम्झौता मूल्य" भन्नाले खरिद सम्झौतामा उल्लेखित खरिद मूल्य सम्झनु पर्छ र सो शब्दले त्यस्तो सम्झौता अन्तर्गत भेरिएसन आदेश जारी गरिएकोमा त्यस्तो आदेश बमोजिम भएको काम, नाप जाँच गर्दा कायम भएको मूल्य र मूल्य समायोजन भएकोमा त्यस्तो समायोजनबाट कायम भएको मूल्य समेतलाई जनाउँछ ।
- न) "बहुवर्षिय सम्झौता" भन्नाले एक वर्ष भन्दा बढी अवधि भएको सम्झौता सम्झनु पर्छ ।
- प) "धरौटी रकम" भन्नाले कुनै काम टुङ्गो नलागेसम्म सुरक्षण वापत राखिएको रकम सम्झनु पर्छ र सो शब्दले अन्य कुनै कारणले राखिएको धरौटी रकम समेतलाई जनाउनेछ ।
- फ) "बढाबढ" भन्नाले यस कार्यविधि बमोजिम नगरपालिकाको आन्तरिक आय उठाउन ठेक्का बन्दोवस्त गर्नका लागि ठेक्का लिन चाहने व्यक्तिहरूबाट डाँक बोलाई गरिएको बढावढ सम्झनु पर्छ ।
- ब) "डाँक" भन्नाले बढावढ हुँदा ठेक्का लिन चाहने व्यक्तिले सो ठेक्का सम्बन्धमा कवुल गरेको नगद वा जिन्सीको अंक सम्झनु पर्दछ ।
- भ) "अमानत" भन्नाले नगरपालिका आफैले सिधै सम्पन्न गर्ने कार्य वा सेवा सम्बन्धी कार्य सम्झनु पर्छ ।

परिच्छेद २

३. आन्तरिक आय संकलनको लागि ठेक्का बन्दोवस्त गर्न सक्ने

- १. कार्यविधिको अधिनमा रही नगर सभाले निर्णय गरे अनुसारको करको दर, सेवाशुल्क, दस्तुर तथा अन्य आन्तरिक आय असुल गर्न नगरपालिकाले एक आर्थिक वर्षको लागि ठेक्का बन्दोवस्त गर्न सक्नेछ ।
तर नगरपालिकाको आन्तरिक आय वृद्धि हुने देखिएमा वा पटक पटक ठेक्का बन्दोवस्त गर्दा प्रशासनिक दायित्व बढ्न जाने अवस्थामा बढीमा पाँच वर्षसम्मको लागि एकैपटक ठेक्का बन्दोवस्त गर्न सकिनेछ ।
- स्पष्टीकरण** यस दफाको प्रयोजनको लागि **आन्तरिक आय** भन्नाले नेपाल सरकारबाट प्राप्त हुने अनुदान, राजश्व वाँडफाडबाट प्राप्त हुने रकम तथा अन्य विशेष प्रकृतिको अनुदान बाहेक नगरपालिकाले आफ्नो क्षेत्रभित्र संकलन गर्न पाउने आय सम्झनु पर्छ ।
- २. दुई वा दुई भन्दा बढी स्थानीय तहले आपसी सहमतिद्वारा संयुक्त रूपमा उप दफा १ बमोजिम ठेक्का बन्दोवस्त गर्न सक्नेछन ।
- ३. नगरपालिकाले सामान्यतया आर्थिक वर्ष शुरु हुनु अगाडी नै ठेक्का बन्दोवस्त गरी ठेक्का सम्झौता कार्य सम्पन्न गरिसक्नु पर्नेछ । यसरी ठेक्का बन्दोवस्त गर्दा यस कार्यविधिमा अन्यत्र जुनसुकै कुरा लेखिएको भएता पनि फर्म तथा व्यक्तिको सूचीकृत गराई रहन आवश्यक पर्ने छैन ।
- ४. उपदफा १ बमोजिम ठेक्का बन्दोवस्त गर्दा देहायको कार्यविधि अपनाउनुपर्नेछ ।

- क. आगामी आर्थिक वर्षको लागि प्रत्येक आन्तरिक आय श्रोतको उपलब्धता, सम्भावित परिचालन, सो श्रोत परिचालनको व्यवस्थापन तथा लागत र चालु वर्षको ठेक्का अंक र असुली कार्यतालिका समेत भएको कार्यान्वयन कार्ययोजना तयार गर्नुपर्नेछ ।
- ख. खण्ड क बमोजिम असुली कार्यतालिका र कार्यान्वयन कार्ययोजना तयार भईसकेपछि ठेक्का बन्दोबस्त गर्नको लागि नगरसभाले निर्धारण गरेको दररेट, ठेक्काका सामान्य तथा विशेष शर्तहरू र सूचनामा उल्लेख गरिने कुराहरू तथा अन्य आवश्यक विवरणहरू समेत समावेश भएको ठेक्का सम्बन्धी कागजात तयार गर्नु पर्नेछ ।
- ग. खण्ड क बमोजिमको कार्यान्वयन कार्य योजनाको आधारमा कुनै आन्तरिक आय एकलाख पचासहजार रुपैया भन्दा कम उठ्ने भएमा सोझै वार्ताद्वारा र एकलाख पचासहजार रुपैया भन्दा बढी उठ्ने भएमा बोलपत्र आव्हान गरी सम्झौता गर्नुपर्नेछ ।
- घ. खण्ड ग बमोजिम सिलवन्दी/बोलपत्र आव्हान गर्दा स्थानीय स्तरमा नियमित प्रकाशन हुने पत्रिका वा राष्ट्रियस्तरको पत्रिकामा कमतीमा पन्ध्र दिनको म्याद दिई सूचना प्रकाशन गर्नु पर्नेछ
- ङ. खण्ड घ बमोजिम सूचनामा देहायका कुराहरू खुलाउनु पर्नेछ ।
१. ठेक्काका मुख्य मुख्य शर्तहरू
 २. श्रोतगत र स्थानगत विवरण र उठाउनु पर्ने आन्तरिक आयको सम्भावित परिमाण
 ३. ठेक्का सम्झौता बमोजिमको रकम एकमुष्ट बुझाउँदा छुट दिइने भए सो कुरा
 ४. बोलपत्र फारम प्राप्त हुने स्थान
 ५. बोलपत्र पठाउनु पर्ने तरिका
 ६. बोलपत्र वापत लाग्ने मुल्य
 ७. बोलपत्र दाखिला हुनुपर्ने अन्तिम मिति र समय तथा बोलपत्र खोल्ने समय, मिति र स्थान
 ८. बोलपत्र उपर निर्णय हुने मिति
 ९. जमानत वापत राख्नुपर्ने रकम वा बैंक ग्यारेन्टीको किसिम र मान्य अवधि
 १०. दाखिला गरिसकेका बोलपत्र फिर्ता लिने वा संसोधन गर्न चाहेमा सम्बन्धित फर्मले बोलपत्र फारम पेश गर्ने अन्तिम मिति र समय भित्र छुट्टै सिलवन्दी खाममा आफ्नो विवरण पेश गर्न सक्ने व्यवहारा ।
 ११. अन्य आवश्यक कुराहरू
- च. खण्ड ङ को उपखण्ड ६ बमोजिम फारमको दस्तुर अनुसूची १ बमोजिम हुनेछ ।
- छ. खण्ड ङ बमोजिम प्रकासन सूचनाको म्यादभित्र पर्न आएका बोलपत्रहरूको दर्ता, खोल्ने कार्यविधि, विदेशी बोलपत्रदाताले बोलपत्र दिँदा खुलाउनु पर्ने कुरा, स्थानीय एजेन्ट भएका विदेशी बोलपत्रदाताको सम्बन्धमा हुने कारवाही, बोलपत्रदाताको एजेन्टले पेश गर्नुपर्ने विवरण तथा अन्य कार्यविधि यसै कार्यविधिमा उल्लेख भए बमोजिम हुनेछ ।
- ज. खण्ड घ बमोजिम प्रथम पटक बोलपत्र आव्हान गर्दा बोलपत्र पर्न नआएमा वा रीत पूर्वकको एउटा पनि बोलपत्र प्राप्त नभएमा वा कबोल अंक अनुमानित ठेक्का अंक भन्दा कम भएमा पहिलाको म्याद भन्दा कमतीमा आधा म्याद सात दिन दिई पुन सूचना प्रकाशन गरी बोलपत्र आव्हान गर्नु पर्नेछ ।

झ. खण्ड ज बमोजिम दोस्रो पटक सूचना प्रकाशन गर्दा पनि बोलपत्र नपरेमा कम्तीमा सात दिनको म्याद दिई खण्ड ड बमोजिमको सूचनामा देहायको कुराहरु थप गरी सार्वजनिक डाक बढावडको सूचना प्रकाशन गर्नु पर्नेछ ।

१. बढावड हुने नगरपालिकाको कार्यालय वा अन्य कुनै स्थान
२. बढावड हुने समय र मिति
३. अन्य आवश्यक कुराहरु

ज. बढावड बाट समेत ठेक्का बन्दोबस्त हुन नसकेमा राजस्व परामर्श समितिको सिफारिस बमोजिम ठेक्का अंकमा पुन विचार गरी समितिको सिफारिस अनुसार आपसी वार्ता वा अमानत वा कुनै संघ संस्थासँग सम्झौता गरी तोकिएको ठेक्का बन्दोबस्त गर्न सक्नेछ ।

५. उपदफा ४ को खण्ड ड र खण्ड झ बमोजिम प्रकाशित सूचना बमोजिम बोलपत्र दिने वा बढावडमा डाँक बोल्ने व्यक्तिले नेपाली नागरिक भए आफुले कबोल गरेको अंकको पाँच प्रतिशत र गैर नेपाली नागरिक भए आफुले कबोल गरेको अंकको दश प्रतिशत रकम नगरपालिकाको नाममा उक्त सूचनामा तोकिएको बैकमा धरौटी वापत रकम जम्मा गरेको सक्कल भौचर संलग्न राख्नु पर्नेछ । तोकिएको रकम नगरपालिकामा नगर्दा बुझाउन चाहे समेत बुझाउन सकिने छ ।

६. यस कार्यविधि बमोजिम जफत हुने अवस्थामा बाहेक उपदफा ५ बमोजिम राखिएको धरौटी वापतको रकम सो जमानत राख्ने व्यक्ति वा संस्थाले दिएको बोलपत्र वा बोलेको डाँक अस्वीकृत भएको मितिले ३० दिनभित्र निजलाई फिर्ता गर्नुपर्नेछ ।

तर कुनै ठेक्काको चलान पूर्वी नलिएसम्म वा पट्टा नउठाएसम्म सो ठेक्का कबोल गर्ने मध्ये सो ठेक्का क्रम अनुसार दिन सिफारिस गरिएका जमानतवालाहरुको जमानत नगरपालिकाले फिर्ता नगरी स्थगित राख्न बाधा पर्ने छैन ।

७. उपदफा ४ अन्तर्गत प्रकाशित सूचनामा बढावडको लागि तोकिएको समय वा मितिभन्दा पछि वा त्यस्तो सूचनामा बढावडको लागि तोकिएको स्थानमा बाहेक अन्य कुनै स्थानमा वा हुलाक, फोन वा आकाशवाणीद्वारा बोलेको कुनै पनि डाँक उपर कुनै कारवाही गरिने छैन ।

४. **ठेक्का स्वीकृत गर्ने** (१) उपदफा ३ को उपदफा ४ अन्तर्गत प्रकाशित सूचना बमोजिम दाखिला भएको कुनै वा सबै बोलपत्र वा बोलेको कुनै वा सबै डाँक नगरपालिकाले कुनै कारण देखाई वा नदेखाई स्वीकृत वा अस्वीकृत गर्न सक्नेछ ।

(२) रितपूर्वक बोलपत्र प्राप्त भए पछि सबैभन्दा बढी कबोल गर्नेको बोलपत्र स्वीकृत गर्नु पर्नेछ ।

(३) दफा ३ को उपदफा ४ को खण्ड झ बमोजिम सार्वजनिक बढावड गर्दा न्यूनतम अंकबाट बढावड शुरु गरी सबैभन्दा बढी डाँक कबोल गर्नेवालाको डाँक तत्कालै दफा ३ को उपदफा ५ बमोजिमको धरौटी वा बैक ग्यारेन्टी लिई स्वीकृत गर्नुपर्नेछ ।

(४) यस परिच्छेद बमोजिमको बोलपत्र वा सार्वजनिक बढावडको डाँक स्वीकृत गर्ने अधिकार दफा ९ मा उल्लेखित अधिकारीहरुलाई सोही दफाहरुमा उल्लेख भए बमोजिम हुनेछ ।

५. **पट्टा दिने र कबुलियत गराउने** (१) यस कार्यविधि बमोजिम आन्तरिक आय उठाउने बोलपत्र वा डाँक स्वीकृत भैसकेपछि ठेक्का बन्दोबस्त गर्ने नगरपालिका वा अधिकारीले सात दिनभित्र सो कुराको सूचना बोलपत्रदाता वा डाँकवालालाई दिनुपर्नेछ ।

(२) उपदफा १ बमोजिम सूचना जारी गर्दा बाटाका म्याद बाहेक सात दिनको म्याद दिई सो म्यादभित्र आफ्नो कबोल बमोजिम कबुलियत गर्न नआएमा त्यस पछिको बोलपत्र वा डाँकवालालाई ठेक्का दिइने कुरा स्पष्ट खोली सूचना तामेल गर्नु गराउनु पर्नेछ । यस्तो सूचना जारी गर्दा सूचना पाउनुपर्ने व्यक्ति नभेटिएमा वा सूचना बुझी नलिएमा नगरपालिकाका सदस्य एक जना समेत स्थानीय व्यक्तिहरु मध्ये चार जनालाई साक्षी राखी सूचना पाउनु पर्ने व्यक्तिको घर दैलोमा टाँस गरेमा पनि सो सूचना प्राप्त भएको मानिनेछ ।

तर यस्तो सूचना कुनै स्थानीय पत्रपत्रिकामा प्रकाशन गरेमा पनि सम्बन्धित व्यक्तिले सूचना प्राप्त गरेको मानिनेछ ।

(३) उपदफा १ र २ बमोजिम जारी भएको सूचनाको म्यादमा सो व्यक्ति हाजिर भई कबुलियत गर्न मन्जुर गरे ठेक्का बन्दोबस्त गर्ने नगरपालिकाको प्रमुख प्रशासकीय अधिकृतले निजबाट तुरुन्त कबुलियत गराई निजलाई पट्टा वा चलन पूर्ण दिनु पर्नेछ । त्यस्तो व्यक्ति हाजिर नभएमा वा आफ्नो कबोल बमोजिम कबुलियत गर्न मन्जुर नगरेमा निज पछिको दोस्रो, तेस्रो क्रम अनुसार अरु बोलपत्र वा डाँकवालालाई प्रथामिकता दिई उपदफा २ बमोजिमको सूचना जारी गरी ठेक्का बन्दोवस्त गर्नुपर्नेछ । यसरी ठेक्का बन्दोवस्त गर्दा त्यस्तो रकम नगरपालिकाले अनुमान गरेको अंक भन्दा कम हुने रहेछ भने यस कार्यविधिको प्रकृया पुर्याइ पुन बोलपत्र आव्हान गर्नुपर्नेछ ।

(४) बोलपत्र वा डाँक स्वीकृत भए पछि त्यस्तो बोलपत्रदाता वा डाँकवालाबाट स्वीकृत ठेक्का अंकको कुल रकमको नेपाल राष्ट्र बैंकबाट मान्यता प्राप्त बैंकको कम्तीमा एक वर्ष म्याद भएको परफरमेन्स वण्ड वा नगदै रकम प्राप्त भएपछि ठेक्का पाउने सबै शर्त खुलाई सम्बन्धित ठेकेदारसँग अनुसूची २ बमोजिम कबुलियत गराई अनुसूची ३ बमोजिम पट्टा दिनुपर्नेछ ।

(५) बोलपत्र वा डाँक स्वीकृत भएको सूचना प्राप्त भए पछि सो सूचनामा तोकिएको म्यादभित्र बोलपत्र वा डाँकवालाले चलन पूर्ण नलिएमा वा पट्टा नउठाएमा निजले दफा ३ को उपदफा ५ बमोजिम राखेको जमानत जफत भई नगरपालिकाको संचित कोषमा दाखिला हुनेछ ।

६. ठेक्का रकमको किस्ता बुझाउने तरिका (१) नगरपालिकाले आन्तरिक आय उठाउने कार्यको ठेक्का बन्दोबस्त गर्दा असुल गर्नुपर्ने किस्ताको अंक निर्धारण ठेक्का सम्बन्धी सूचना र बोलपत्रमा उल्लेखित असूली कार्यतालिका र अन्य शर्त बमोजिम हुनेछ ।

तर यसरी कार्यतालिका बनाउँदा राजश्व उठ्ने सम्भाव्य समय र भुक्तानी गर्ने किस्ताको समय मिलान भएको र किस्ताहरु बीचको समयान्तर चरा महिनाभन्दा चार महिनाभन्दा बढी नभएको हुनु पर्नेछ ।

(२) ठेकेदारले सम्झौताको समयमा ठेक्का अनुसारको सम्पूर्ण ठेक्का रकम एकमुष्ट बुझाएमा औचित्य हेरी बढीमा दश प्रतिशत सम्म छूट दिन सकिनेछ ।

तर यस्तो छुटको प्रतिशत बोलपत्र वा बढाबढको सूचनामा उल्लेख भएको हुनुपर्नेछ ।

७. ठेक्का तोड्ने (१) पट्टा कबुलियतको कुनै शर्तको विरुद्ध काम गरेकोमा वा त्यस्तो शर्त बमोजिम गर्नुपर्ने कुनै काम नगरेमा बाहेक यस कार्यविधि बमोजिम पट्टा कबुलियत भैसकेपछि ठेक्काको अवधि भुक्तान नहुँदै बीचैमा कुनै ठेक्का तोड्न वा छोड्न हुँदैन ।

(२) कुनै ठेकेदारले नगरपालिकाले तोकेको दरभन्दा बढी दरमा कर असुल गरेमा वा सम्झौतामा उल्लेख नभएका मालबस्तुमा कर, सेवाशुल्क, वा दस्तुर असुल गरेमा वा एक स्थानीय तहले लिएको करको प्रमाण हुँदा हुँदै दोहोरो

हुने गरी कर असुल गरेमा त्यस्तो रकम त्यस्तो ठेकेदारबाट असुल गरी सम्बन्धित व्यक्तिलाई सम्बन्धित नगरपालिकाले फिर्ता गर्नुपर्नेछ ।

- (३) उपदफा २ मा उल्लेखित क्रियाकलाप पुन दोहोरिएमा त्यस्तो ठेकेदारले ठेक्का तोडी धरौटी जफत गरिनेछ । यसरी धरौटी जफत गर्दा पनि नया ठेक्का बन्दोबस्त गर्दा साविकको रकम भन्दा कम रकम प्राप्त भएमा र नया ठेक्का बन्दोबस्त गर्दा लागेको रकम असुल उपर नभएमा सरकारी बाँकी सरह असूल उपर गरी निजको नाम कालोसूचीमा राखी अन्य स्थानीय तह, प्रदेश र नेपाल सरकारको ठेकेदारको लाइसेन्स दिने कार्यालयलाई समेत जानकारी पठाउनुपर्नेछ ।
- (४) उपदफा ३ बमोजिम ठेक्का तोडिएकोमा सोही आर्थिक वर्षको बाँकी अवधिको निमित्त ठेक्का सकार गर्ने कुनै व्यक्ति वा फर्म प्राप्त भएमा साविकको ठेक्काको दर र असूली कार्यतालिका बमोजिम गरि महशुल असूल गरी ठेक्का दिन सकिनेछ ।
- (५) उपनियम ३ बमोजिम ठेक्का तोडिएकोमा त्यसबाट नगरपालिकालाई भएको नोक्सानी र नगरपालिकाले ठेकेदारबाट लिनु पर्ने बाँकी भएमा त्यसको दश प्रतिशत सुद समेत सो ठेकेदारले राखेको जमानतबाट असूल नभए निजबाट सरकारी बाँकी सरह असूल उपर गरिनेछ ।
- (६) नगरपालिकाले ठेक्का बन्दोबस्त गरी ठेकेदारलाई दिएको पट्टा वा चलन पूर्जीमा उल्लेखित कुनै शर्तको उल्लंघन गरेमा वा ठेक्काको अवधि भुक्तान हुनुभन्दा अगावै ठेक्का छुटाएमा त्यसबाट ठेकेदारलाई भएको हानी नोक्सानी नगरपालिकाले व्यहोर्नु पर्नेछ ।

८. **बक्यौता रकम असूली सम्बन्धी व्यवस्था** (१) नगरपालिकाले विभिन्न कारणबाट असुल हुन नसकी बाँकी रहेको बक्यौता रकम असूल गर्न बक्यौता असूली कार्ययोजना बनाई रकम असुल उपर गर्नु पर्नेछ ।

- (२) उपदफा १ बमोजिम असूल गर्नुपर्ने रकम असूलीको लागि स्थानीय प्रशासन, प्रहरी संगठित संस्था, नागरिक समाज वा अन्य व्यक्तिको समेत सहयोग लिन सक्नेछ ।
- (३) उपदफा २ बमोजिम सहयोग प्राप्त भै बक्यौता रकम असूली भएमा सम्बन्धित व्यक्ति वा संस्था लाई नगरपालिकाले असूली अंकको बढीमा ५ प्रतिशत सम्म रकम पुरस्कार स्वरुप उपलब्ध गराउन सक्नेछ । एक भन्दा बढी व्यक्ति वा संस्थाको सक्रियतामा बक्यौता रकम असूली भएको भए पुरस्कार रकम दामासाहीबाट उपलब्ध गराउनु पर्नेछ ।
- (४) उपदफा १, २ र ३ बमोजिमको प्रकृयाबाट पनि रकम असूल उपर हुन नसकेमा सरकारी बाँकी सरह रकम असूल उपर गर्नु पर्नेछ ।

परिच्छेद ३

विविध

९. बोलपत्र वा सिलबन्दी दरभाउपत्र स्वीकृत गर्ने अधिकारी १. आन्तरिक आय ठेक्काका लागि देहायका रकमको बोलपत्र वा सिलबन्दी दरभाउपत्र स्वीकृत गर्ने अधिकार देहायका अधिकारीलाई हुनेछ ।

१. दश लाख रुपैयाँसम्म प्रमुख प्रशासकीय अधिकृतले
२. बीस लाख रुपैयाँसम्म प्रमुखले,
३. बीस लाख रुपैयाँ भन्दा माथि कार्यपालिकाले

१०. स्थायी लेखा नम्बर र मूल्य अभिवृद्धि कर दर्ता प्रमाणपत्र भएकासँग कारोबार गर्नुपर्ने (१) नगरपालिकाले ठेक्का

लगाउँदा आन्तरिक राजस्व कार्यालयबाट स्थायी लेखा नम्बर र मूल्य अभिवृद्धि कर दर्ता प्रमाणपत्र प्राप्त गरेका व्यक्ति, फर्म संस्था वा कम्पनीसँग मात्र ठेक्का बन्दोबस्त गर्नुपर्नेछ । कुनै व्यक्ती फर्म , संस्था माथी उल्लेख भए बमोजिम दर्ता नभएको कारण प्रतिस्पर्धामा बंचित गरिने छैन तर त्यस्तो व्यक्ति फर्म संस्थाले उक्त ठेक्का पाएको भए सात दिन भित्र सम्बन्धित निकायमा दर्ता हुनु पर्ने छ । अन्यथा नियमानुसार दोश्रो, तेस्रो क्रममा लाई ठेक्का दिन सकिनेछ ।

(२) उपदफा १ मा जुनसुकै कुरा लेखिएको भएता पनि देहायको अवस्थामा स्थायी लेखा नम्बर वा मुल्य अभिवृद्धि कर दर्ता प्रमाण पत्र प्राप्त नगरेका व्यक्ति फर्म संस्था वा कम्पनीसँग समेत ठेक्का बन्दोवस्त गर्न सकिनेछ ।

क) एक प्राकृतिक व्यक्तिबाट एक आर्थिक वर्षमा एकलाख रुपैयाँ भन्दा कम रकमको ठेक्का बन्दोवस्त

ख) मूल्य अभिवृद्धि कर नलाग्ने मालसामानको ठेक्का बन्दोवस्त

११. बोलपत्र सम्बन्धी दस्तुर (१) बोलपत्र सम्बन्धी कागजात खरिद गर्न चाहने इच्छुक व्यक्ती फर्म संस्था वा कम्पनीले

अधिकार प्राप्त अधिकारी वा निजले तोकेको कर्मचारीको दस्तखत र कार्यालयको छाप लागेको बोलपत्र सम्बन्धी कागजात नगरपालिकाबाट अनुसूची १ मा उल्लेख बमोजिमको दस्तुर तिरी लिनु पर्नेछ ।

(२) कुनै व्यक्ति, फर्म, कम्पनी वा संस्थाले उपदफा १ बमोजिमको दस्तुर र लाग्ने हुलाक वा कुरियर महसुल तिरी बोलपत्रसम्बन्धी कागजात वा प्रस्ताव आव्हान सम्बन्धी कागजात पठाइ दिन लिखित अनुरोध गरेमा सम्बन्धित स्थानीय तहले त्यस्तो व्यक्ति, फर्म कम्पनी वा संस्थालाई हुलाक वा कुरियर मार्फत बोलपत्र सम्बन्धी कागजात पठाई दिनु पर्नेछ ।

तर त्यसरी पठाउँदा त्यस्तो व्यक्ति, फर्म, कम्पनी वा संस्थाले बोलपत्रसम्बन्धी कागजात समयमानै प्राप्त गर्न नसकेको वा अन्य कुनै कारणले ठेक्का बन्दोवस्त सम्बन्धित कारयेमा दखल गरेमा त्यसमा कतै उजुर लाग्ने छैन ।

(३) नगरपालिकाले बोलपत्रदातालाई कर असुल गर्ने स्थलको यथार्थ जानकारी दिने आवश्यकता अनुसार सम्बन्धित स्थलको भ्रमण गराउन सक्नेछ ।

अनुसूची-१
बोलपत्र सम्बन्धी दस्तुर

दशलाख रुपैयासम्मको लागि	एक हजार रुपैयाँ
दशलाख भन्दा माथि साठी लाख रुपैयाँसम्मको लागि	तीन हजार रुपैयाँ
साठीलाख भन्दा माथि छ करोड रुपैयाँसम्मको लागि	चार हजार रुपैयाँ
छ करोड भन्दा माथि दश करोड रुपैयाँसम्मको लागि	पाँच हजार रुपैयाँ
दश करोड भन्दा माथि पच्चिस करोड रुपैयाँसम्मको लागि	छ हजार रुपैयाँ
पच्चीस करोड भन्दा माथिको लागि	दश हजार रुपैयाँ

अनुसूची २

कबुलियतको फाराम

लिखितम.....को नाती.....को.....छोरा.....बस्ने वर्ष..... को आगे तपशील बमोजिमको शर्तमा तपशील बमोजिम क्षेत्रमा नगरपालिकाको रकम ठेक्का बन्दोवस्त गर्ने गरी यस नगरपालिका बाट आमन्त्रित गरिएको मिति.....सूचना नं.....अनुसार तपाईं समेतले दिनु भएको बोलपत्र/बढाबढको व्यहोरा पेश हुँदा आर्थिक वर्ष.....को रुमा ठेक्का दिने गरी तपाईंसँग ठेक्का बन्दोवस्त गर्न मिति..... मा यस नगरपालिकाबाट निर्णय भएको हुँदा उपयुक्त निर्णयानुसार तपशीलको शर्त बमोजिमका श्रोतबाट तपशील बमोजिमको क्षेत्रमा नगरपालिकाको तर्फबाट आय संकलन गर्ने ठेक्काको कबुलियत गर्न मन्जुरी भै आउनु भएको हो होइन भनी आज मलाई यस नगरपालिकाबाट सोधनी हुँदा मेरो चित्त बुझ्यो । यसमा तपशीलमा लेखिएको शर्त बमोजिम कामकाज गर्ने गरी कबुलियत गर्न मन्जुरी भै उपस्थित भएको छु । तपशीलमा लेखिए बमोजिमका शर्तमा कुनै घटी बढी नपारी कामकाज गरी तपशीलमा लेखिए बमोजिमको मिति भित्र नगरपालिकालाई.....किस्ताको रकम/ एकमुष्ट रुबुझाई मिति..... देखि मिति..... सम्म..... आर्थिक वर्षको निमित्त ठेक्का चलाउने छु पछि मैले कुनै कुरामा उजुर गर्ने छैन, गरे यसै कागजातबाट बदर गरिदिनु भनी मेरो मनोमानी खुसीराजीसँग रकम चलनको कबुलियत लेखि यस नगरपालिकामा चढाउँ ।

तपशील

१. तपशीलमा उल्लेख गरिए बमोजिमका क्षेत्र भित्र र शर्तको अधिनमा रही आर्थिक वर्षको रु..... आर्थिक वर्ष.....को रु.....आर्थिक वर्ष.....को रु.....समेत गरी जम्मा रुको ठेक्का रकम प्रति किस्ता रुका दरले जम्मा.....किस्तामा देहायको म्यादभित्र किस्ता ठेक बुझाउने गरीसाल.....गतेदेखि.....साल सम्मलाई प्रचलित कानूनको अधिनमा रही माई नगरपालिकाको आय संकलन गर्नेछु ।

२. उक्त आय संकलन गर्नका निमित्त माई नगरपालिकाको क्षेत्र भित्र व्यवसायिक उत्पादन वा निकासी भएको माल सामानहरुको माई नगरपालिकाबाट यसैसाथ संलग्न सूचीका मालवस्तुमा सोही सूचीमा तोकिएको दरमा कर सेवा शुल्क वा दस्तुरको रुपमा आय संकलन गरी माई नगरपालिकालाई किस्ता रकम बुझाउनेछु । यसरी आय संकलन गर्दा करदातालाई दिइने भर्पाई रसिद यसै नगरपालिकाबाट प्रमाणित गराई प्रयोग गर्नेछु ।

३. सो आय संकलन गर्न माई नगरपालिकाबाट निर्धारण भएको वस्तुमा तोकिएको दर बमोजिम बाहेक अन्य कुनै किसिमको कर सेवा शुल्क वा दस्तुर इत्यादी लगाइ लिइने छैन र यस नगरपालिकाबाट प्रमाणित गरिए बाहेकका रसिदहरु प्रयोग गरी आय संकलन गरिने छैन । यदी कुनै त्यस्तो अनाधिकृत रकम असूल उपर गरेको वा अनधिकृत रसिद प्रयोग गरेको स्थानीय निकायबाट अनुगमन हुँदा पाइएमा नियमानुसार कारवाही र सयाय मलाई मन्जुर छ ।

४. अन्य किस्ताको हकमा तोकिएको मितिभित्र यस..... नगरपालिकामा बुझाउँदै जानेछु ।

५. यो आय संकलन ठेक्का कबुलियतगरी चलन पूर्वी लिनको लागि कुल ठेक्का अंक रु.....बराबरको नेपाल राष्ट्र बैकबाट मान्यता प्राप्त वाणिज्य बैकको मिति.....सम्म म्याद रहेको परफरमेन्स वण्ड/नगद नगरपालिकाकोबैकमा रहेको खाता नं.....मा नगदै दाखिला गरेको बैक भौचर संलग्न गरेको छु ।

६. अन्य आवश्यक कुरा केही भएमा.....

किस्ताबन्दी

.....साल.....गते देखि.....साल.....सम्म.....वर्ष.....महिनाको.....जम्मा रुसालसम्म.....वर्ष १ को

रु.....पहिलो किस्ता पट्टा कबुलियत भएको आजैबुझाउनु पर्ने रु.....

दोस्रो किस्ता.....साल.....गते.....नगरपालिकामा बुझाउने रु.....

तेस्रो किस्ता.....सालगते.....नगरपालिकामा बुझाउने रु.....

ठेकेदार वा निजको वारेस प्रमुख प्रशासकीय अधिकृत वा निजको अख्तियारप्राप्त अधिकारी

दस्तखत

दस्तखत

नाम थर

नाम थर

ठेगाना

पद

बुवाको नाम

बाजेको नाम

साक्षीको नाम, थर ठेगाना र दस्तखत १

२

इति सम्बत.....साल.....गते रोजशुभम

अनुसूची ३

माई नगरपालिकाको कार्यालय

पट्टाको फाराम

माई नगरपालिकाबाट श्री.....को नाती.....श्री.....को छोरा.....बस्ने वर्ष.....को श्री.....ले स्थानीय सरकार संचालन ऐन २०७४ को दफा.....बमोजिम.....श्रोतबाट तपशील बमोजिमको क्षेत्रमा तपशील बमोजिमको शर्तमा तपशील बमोजिमको दरले आय रकम संकलन गर्न ठेक्का बन्दोवस्त गर्ने गरी माई नगरपालिकाबाट माग गरिए अनुसार तपाईं समेतले दिनु भएको बोलपत्र वा वढावढको व्यहोरा पेश हुँदा आर्थिक वर्षको लागी रु.....अक्षरेपी.....मा ठेक्का दिने गरी तपाइका साथ ठेक्का बन्दोवस्त गर्ने मिति.....मा नगरपालिकाबाट निर्णय भएको हुँदा उपयुक्त निर्णयानुसार तपशीलको शर्त बमोजिम तपशीलमा लेखिएको आय संकलन गर्न मन्जुरी भै कबुलियत गरी दिनु भएको हुँदा तपाइको कबुलियत बमोजिम तपशीलमा लेखिएको शर्तमा कति घटी बढी नपारी तपशीलमा लेखिए बमोजिम तपशीलमा तोकिएका मिति भित्र तोकिएको ठाँउमा चाहिनेकिस्ताको रुपैया बुझाई मिति..... देखि मिति.....सम्मको निमित्त देहाय बमोजिमका श्रोतहरुबाट देहाय बमोजिमको दरमा आन्तरिक आय संकलन गर्ने कार्य गर्नु होला । तपाइले गरी दिनु भएको कबुलियत र यो पट्टाको बखिर्लाप कामकाज गरेको वा देहायमा उल्लेख भएको दरमा फरक पारी कर सेवाशुल्क वा दस्तुर असूल गरेको वा माई नगरपालिकाले कर सेवाशुल्क वा दस्तुर असूल गरेको प्रमाण हुँदा हुँदै दोहोरो हुने गरी कर सेवाशुल्क वा दस्तुर असूल गरेको ठहरे तपाइसँग भएको ठेक्का तोडी तपाइको नाम कालो सूचीमा राखिने र त्यसबाट यस नगरपालिकालाई हुन जाने नोक्सानीको सम्पूर्ण रकम तपाइले राखेको बैक जमानत वा नगदै दाखिला गरेको रकमबाट असूल उपर गरिने छ । पछि तपाइको कुनै कुरामा उजुर दावी लाग्ने छैन भनी आजै यस नगरपालिकाबाट ठेक्का चलनको पूर्जी गरी दिइएको छ ।

तपशील

१. तपशीलमा उल्लेख गरिए बमोजिमका क्षेत्र भित्र र शर्तको अधिनमा रही आर्थिक वर्षको रु..... आर्थिक वर्ष.....को रु.....आर्थिक वर्ष.....को रु.....समेत गरी जम्मा रुको ठेक्का रकम प्रति किस्ता रुका दरले जम्मा.....किस्तामा देहायको म्यादभित्र किस्ता ठेक बुझाउने गरीसाल.....गतेदेखि.....साल सम्मलाई प्रचलित कानूनको अधिनमा रही रकम चलन गर्ने ।

२. उक्त आय संकलन गर्नका निमित्त माई नगरपालिकाको क्षेत्र भित्र व्यवसायिक उत्पादन वा निकासी भएको माल सामानहरुको माई नगरपालिकाबाट यसैसाथ संलग्न सूचीका मालवस्तुमा सोही सूचीमा तोकिएको दरमा कर सेवा शुल्क वा दस्तुरको रुपमा आय संकलन गरी माइ नगरपालिकालाई किस्ता रकम बुझाउनेछु । यसरी आय संकलन गर्दा करदातालाई दिइने भर्पाइ रसिद यसै नगरपालिकाबाट प्रमाणित गराई प्रयोग गर्ने ।

३. सो आय संकलन गर्न माइ नगरपालिकाबाट निर्धारण भएको वस्तुमा तोकिएको दर बमोजिम बाहेक अन्य कुनै किसिमको कर सेवा शुल्क वा दस्तुर इत्यादी लगाइ लिइने छैन र यस नगरपालिकाबाट प्रमाणित गरिए बाहेकका रसिदहरु प्रयोग गरी आय संकलन गरिने छैन । यदी कुनै त्यस्तो अनाधिकृत रकम असूल उपर गरेको वा अनधिकृत रसिद प्रयोग गरेको कुरा यस नगरपालिकाबाट अनुगमन हुँदा पाइएमा नियमानुसार कारवाही र सयाय गरिनेछ ।

४. अन्य किस्ताको हकमा दोस्रो किस्ता रुमिति..... भित्र र तेस्रो किस्ता रुमिति.....भित्र यस नगरपालिकामा बुझाउनु पर्नेछ ।

५. यसमा नियमानुसार लाग्ने मुल्य अभिवृदी कर तपाइकै तर्फबाट आन्तरिक राजश्व कार्यालयमा बुझाउनु पर्नेछ ।

६. यसमा नियमानुसार लाग्ने आयकर तपाईंकै तर्फबाट नियमानुसार आन्तरिक राजस्व कार्यालयमा बुझाउनु पर्नेछ ।

७. अन्य आवश्यक कुरा केही भएमा.....

किस्ताबन्दी

.....साल.....गते देखि.....साल.....सम्म.....वर्ष.....महिनाको.....जम्मा रुसालसम्म.....वर्ष १ को

रु.....पहिलो किस्ता पट्टा कबुलियत भएको आजैबुझाउनु पर्ने रु.....

दोस्रो किस्ता.....साल.....गते.....नगरपालिकामा बुझाउने रु.....

तेस्रो किस्ता.....सालगते.....नगरपालिकामा बुझाउने रु.....

इति सम्बत.....साल.....गते रोजशुभम् ।

आज्ञाले,

महेन्द्र विश्वकर्मा

प्रमुख प्रशासकीय अधिकृत